

॥ अष्टमहिषीयुक्तकृष्णस्तोत्रम् ॥

ओं ॥ हृद्गुहाश्रितपक्षीन्द्र वल्गुवाक्यैः कृतस्तुते ।
तद्गुरुत्कंधरारूढ रुक्मिणीश नमोऽस्तु ते ॥ १ ॥

अत्युन्नत्याऽखिलैः स्तुत्य श्रुत्यंतात्यंतकीर्तित ।
सत्ययोहित सत्यात्मन् सत्यभामापते नमः ॥ २ ॥

जांबवत्याः कंबुकंठालंबिजृम्भिकरांबुज ।
शंभुत्र्यंबकसंभाव्य सांबतात नमोऽस्तु ते ॥ ३ ॥

नीलाय विलसद्भूषाजालायोज्ज्वलमालिने ।
लोलालकोद्यत्फालाय कालिंदीपतये नमः ॥ ४ ॥

जैत्रचित्रचरित्राय शात्रवानीकमृत्यवे ।
मित्रप्रकाशाय नमो मित्रविंदाप्रियाय ते ॥ ५ ॥

बालानेत्रोत्सवानंतलीलालावण्यमूर्तये ।
नीलाकांताय ते भक्तावालायाऽस्तु नमो नमः ॥ ६ ॥

भद्राय स्वजनाविद्यानिद्राविद्रावणाय वै ।
रुद्राणीभद्रमूलाय भद्राकांताय ते नमः ॥ ७ ॥

रक्षिताखिलविश्वाय शिक्षिताखिलरक्षसे ।
लक्षणापतये नित्यं भिक्षुश्लाघ्याय ते नमः ॥ ८ ॥

षोडशस्त्रीसहस्रेशं षोडशातीतमच्युतम् ।
ईडेते वादिराजोक्तप्रौढस्तोत्रेण संततम् ॥ ९ ॥

॥ इति श्रीमद्वादिराजयतिकृतं अष्टमहिषीयुक्तकृष्णस्तोत्रं संपूर्णम् ॥